

F'għeluq il-75 sena mill-miġja lura tal-istatwa titolari ta' San Lawrenz

Din is-sensiela ta' artikli qed issir biex nikkommemoraw għeluq il-75 sena minn meta l-istatwa titolari ta' San Lawrenz, wara nuqqas ta' madwar tliet snin u nofs, giet miġjuba lura fil-Birgu. Kien nhar it-30 ta' Lulju 1944 meta sar dan il-pellegrinaġġ grandjuż mill-knisja kolleġġjata ta' Bormla għal dik tal-Birgu. Dakinhar l-istatwa għażiża ta' San Lawrenz reġġet sabet postha

mill-gdid fil-knisja tagħha wara li kienet ittiehdet l-Imdina minhabba l-periklu tal-gwerra. Fit-tieni parti ta' din is-sensiela tkellimna dwar meta faqqgħet il-gwerra u kif hafna Vittoriosani evakwaw fi rhula aktar siguri. Rajna wkoll kif giet iċċelebrata l-ewwel festa fi żmien il-gwerra, jiġifieri dik tal-1940.

San Lawrenz | Maħbub u meqjum anke fi żmien il-gwerra (3)

George Agius

L-attakk fuq *Illustrious* – Żmien tal-akbar qerda

Wara l-ewwel ftiit xhur tal-gwerra, jidher li n-nies tal-Birgu kienet għadditilhom il-hasda tal-bidu; il-bumbardamenti kienu ndraw tant li ma baqgħux ibezżgħuhom daqs qabel. Hafna drabi l-ajruplani Taljani fl-attakki tagħhom, kienu jittajru fil-ġholi, bil-konsegwenza li hafna mill-bombi li jitwaddbu kienu jispiċċaw fil-baħar minflok fuq l-art. Dan wassal biex bosta hadu l-kunfidenza għax hasbu li gwerra f'Malta kienet kważi spiċċat. Għaldaqstant hafna mill-evakwati Vittoriosani ddeċidew li jeġġu jigu lura l-Birgu, uħud fi djarhom stess u oħrajn fix-xelters imħafra fil-blat f'*Coronation Garden* (Il-Foss il-kbir).¹

Il-wasla tal-HMS *Illustrious*

Meta nitkellmu dwar il-gwerra, wiehed ma jridx jinsa li f'dawk iż-żminijiet kiefra, l-ghajxien tal-popolazzjoni Maltija, flimkien mal-qawwiet armati, kienu jiddependu hafna mill-waslet regolari ta' vapuri merkantili b'hażniet ta' affarijiet meħtieġa.²

Kienet din ir-raġuni li fil-bidu ta' Jannar 1941 l-aircraft carrier *HMS Illustrious* kienet qed tagħmel parti minn konvoj li telaq minn Ġibiltà, b'erba' bastimenti tat-tagħbija, tieta lejn Lixandra u iehor destinat għal pajjiżna. Il-konvoj gie attakkat bla hniena mill-ajruplani Germaniżi tal-Luftwaffe. Fost l-aktar li sfat attakkata kienet l-aircraft carrier *HMS Illustrious* li perkonsegwenza ġarrbet ħsarat kbar. Madanakollu xorta rnexxielha tidhol fil-Port il-Kbir nhar l-10 ta' Jannar fejn sorgiet f'Parlatorio Wharf fejn immedjatament bdew it-tiswijiet fuqha.³

L-ewwel attakki mill-Germaniżi

Sitt ijiem wara, il-Ħamis 16 ta'

Jannar 1941 għall-ħabta tas-1.50pm il-gzejjer Maltin reġġu gew attakkati. Din id-darba l-attakki kienu mill-qawwiet tal-ajru Germaniżi, l-ewwel darba tagħhom fuq gżiritna. Fil-mira kien hemm l-HMS *Illustrious*, l-HMS *Perth* u l-SS *Breconshire* li kienu sorguti fil-Port il-Kbir.⁴ Kien attakk tal-biża', li l-Maltin qatt ma kienu esperjenzaw bħalu sa dakinhar.


In-nies twerwret tisma' ħsejjes ta' ajruplani mtajra fil-baxx u splużjonijiet tal-bombi. Meta l-bumbardamenti waqqfu għal ftiit tal-hin, uħud xirfu 'l barra minn fejn kienu qed jistkennu u lemhu hafna bini mgarraf fl-Isla. Wara intervall qasir, mewġa oħra ta' ajruplani nħasset riesqa biex tkompli fejn kienu hallew ta' qabilhom.⁵ Is-sireni taw is-sinjal li attakk iehor kien fil-qrib, in-nies griet biex tidhol għall-kenn fl-eqreb post possibbli. Uħud għażlu li jsibu kenn gos-sagristija ta' San Lawrenz, magħhom żdiedu dawk li waslu ix-xatt bil-lanċa ftiit tal-hin qabel.

Il-Viċi Kurat il-Kan. Dun Pawl Galea, flimkien mas-sagristan Prutazju Casha u Ġużi, iben is-sagristan l-iehor Wenzu Degabriele ddeċidew li minflok fis-sagristija, jidhlu għall-kenn gol-kampnar. Dun Pawl, meta mistoqsi jaqsa l-esperjenza tiegħu dwar dan l-attakk jistqarr li, minn gol-kampnar instemgħet splużjoni kbira, ħassew theżżiża qawwija u mtlew bit-trab.

Kienu ntebħu li xi bomba splodiet fil-qrib. Il-hin tal-attakk donnu ma seta' jgħaddi b'xejn, dam sejjegħ għal tul ta' hin. Fl-aħħar ingħata s-sinjal li l-attakk kien intemm, għamlu l-qalb u ħarġu mill-kampnar. Sabu ma wiċċhom xena tal-biża' u qsim il-qalb. Quddiemhom kien hemm is-sagristija u l-Aula Kapitulari, borġ ġebel.⁶

Mirduma taħt it-tifrik

L-arja kienet mimlija dhahen, trabijiet u riha ta' polvri. Min-naħa tal-kor beda jinstema' l-krib tan-nies mirduma, jitlobu għall-ghajjut. Dun Pawl pront



Ritratt meħud waqt l-attakk qalil fuq il-Birgu nhar il-Ħamis 16 ta' Jannar 1941 mill-qawwiet tal-ajru

hass li kellu jagħti l-assoluzzjoni lil dawk l-imsejkna maqbudin taħt it-tiġrif.

Immedjatament, hu flimkien ma' oħrajn bdew jagħmlu li jistgħu biex jippruvaw isalvaw lill-midrubu.

Fost l-ewwel li salvaw kienet xebba b'saqajha maqbudin taħt il-ġebel. Din instemgħet titlob lil Dun Pawl għall-ghajnuna. Dan flimkien ma' oħrajn, bit-tbatija u b'sogru personali rnexxielhom jaqilgħuha minn taħt il-ġebel. Raġel iehor milqut gravament ħarġuh minn taħt id-debris, ittiehed l-isptar fejn sfortunatament miet ftiit tal-hin wara.

L-isforzi u d-diffikultajiet biex jigu salvati n-nies ħajjin, maqbuda taħt il-ġebel kienu kbar u bi ftiit suċċess, iżda tal-anqas kellhom is-sodisfazzjon joħorġu ħajja, lit-tarbija Maria Attard minn qalb id-debris.⁷

Idma ta' salvataġġ

Meta waslet l-aħbar li l-knisja ta' San Lawrenz intlaqtet, il-Viċi Dun Anton Caruana, li waqt l-attakk kien qed jistkenn għand id-Dumnikani, fejn kien qed joqgħod fl-aħħar sitt xhur, stenna l-isparar jiegħaf, imbagħad telaq bil-giri lejn il-post tad-diżgrazzja. Huwa ma ħasibhiex darbtejn.

għal paġna 17



Il-qanpiena milquta tal-aircraft carrier *HMS Illustrious* li fil-bidu ta' Jannar 1941 kienet qed tagħmel parti minn konvoj li telaq minn Ġibiltà. Il-konvoj gie attakkat bla hniena mill-ajruplani Germaniżi tal-Luftwaffe. Minkejja li kienet l-aktar attakkata rnexxielha tidhol fil-Port il-Kbir nhar l-10 ta' Jannar 1941.

FEATURE

Attakki qawwi li ħallew imwiet u ħerba

minn paġna 16

Daha! fil-knisja parrokkjali, nehha s-sagrament mit-tabernaklu u trasportah fil-knisja tal-Lunzjata. Kienu bosta l-patrijiet Dumnikani li ghat-talba ta' Dun Pawl ħaffew u niżlu jagħtu l-ghajnuna tagħhom lill-midrub. Fost dawn jissemew P. Gerard Minuti, P. Tumas Xerri u P. Angelik Attard.

Il-ħidma mwettqa f'dik is-siegħa ta' ħtieġa kienet ġest nobbli li wiehed ma jistax ma jfahharx. Dawn il-ministri ta' Alla magħquda flimkien, ħadmu għall-ġid spiritwali u temporali tal-erwieh.⁸ L-awtoritajiet konċernati kienu konxji li taħt it-tiġrif kien hemm mirduma numru ta' nies ħajjin jokorbu għall-ghajnuna. Hasbu biex jikkordinaw ħidma ta' salvataġġ, izda b'dispaċir ikollna nistqarru li din ma kinetx daqstant organizzata.⁹

Kien għalhekk li waslu membri tal-ARP, suldati u pulizija biex inehhu l-gebel u jippruvaw isalvaw lil dawk mirduma. Ma kellhomx ħidma faċli. Kien hemm wisq irdim u biex tkompli tagħmilhelhom iebsa, l-attakki ma waqfu xejn.¹⁰ Sal-ghada l-Ġimgħa, il-krib baqa' persistenti imma sfortunatament it-temp ukoll ma ghenx fis-sitwazzjoni. Għamlet ix-xita u minħabba f'hekk wasal biex ċeda aktar gebel u għamilha izjed diffiċli li jinstabu nies ħajjin.¹¹

Aktar minn 30 ruh mejta

Diffiċli wiehed jgħid kemm halliet vittmi din it-tragedja. Fil-kitbiet dwar din il-ġrajja, mhux dejjem insibu l-istess ammont ta' vittmi, izda ċertament li kienu aktar minn tletin dawk li mietu hemm. Dun Pawl Galea, imbikkem u mwerwer b'dak li għadda minnu, fuq stedina tal-istess patrijiet Dumnikani mar fil-kunvent tagħhom, fejn għadda lejl.¹²

Patri Angelik kien hejjielu żewġ bankijiet fl-oratorju tar-rużarjanti bħala sodda. Dun Pawl baqa' hemm sal-Ħadd filgħodu 19 ta' Jannar. Dakinhar waqt il-quddies tat-8:00am, fil-knisja tal-Lunzjata, kif spiċċa l-Ewangelju, huwa xandar it-tnejjiet taż-żwieġ, kif s-soltu kien isir fil-Knisja Parrokkjali ta' San Lawrenz. M'għaddiex wisq ħin li ma reġgħetx instemgħet il-karba tas-sirena, b'xita ta' bombi niezla wara ftit.¹³

Tintlaqat il-knisja tal-Lunzjata

Kien attakk mill-aktar qawwi, li reġa' halla ħerba. Din id-darba intlaqtu l-kunvent u l-knisja tal-Lunzjata. Il-Vigarju kurat Dun Pawl għal darb' oħra spiċċa mingħajr knisja u bla dar. Għalhekk mar l-Imdina għand l-Arċisqof Mawru Caruana biex jinfurmah b'dak li ġara, l-istess kif kien għamel xi jiem qabel,

meta ntlaqtet is-sagristija. Monsinjur Arċisqof żamm miegħu fil-palazz għal xi jumejn biex jistrieħ. Meta dawn għaddew stiednu biex jerġa' lura lejn il-Birgu u qallu biex bħal kaptan ma jitlaqx il-bastiment meta jkun f'diffikultajiet.

Hekk għamel u billi ma kellux fejn joqgħod, b'arranġament mal-awtoritajiet, beda joqgħod fl-ghassa tal-pulizija li kienet f'Couvre Porte. Fl-ghassa kien hemm kappella li fiha beda jqaddes u jamministra s-sagramenti. Il-ħaddiema tal-gvern kienu bnewlu wkoll gabbana fil-foss fejn xi drabi kien iqaddes u jqarar.¹⁴

Saċerdot qalbieni

Dan is-saċerdot jisthoqqlu kull tifhir għad-dedikazzjoni tiegħu b'risq il-parruċċani, f'dak iż-żmien imwiegħer. Bla tlaqliq ikollna nġhidu li ma qatax qalbu, meta sab ruħu bħala l-uniku saċerdot residenti ġewwa l-Birgu għas-servizz tal-komunità.

Dan ġara wara li d-Dumnikani, bil-kunvent imġarraf, kontra qalbhom kellhom iħallu l-Birgu u jfittxu refuġju fil-kunvent tar-Rabat. Ftit jiem wara li telqu dawn, kien fil-bidu ta' Frar tal-1941 meta l-Viċi Dun Anton Caruana temm ukoll il-ħidma pastorali tiegħu fil-Birgu għax ġie assenjat bħala Viċi fil-Parroċċa tal-Imsida.¹⁵

Ikompli



Monsinjur Pawlu Galea li fl-4 ta' Ottubru 1940 ħa t-tmexxija tal-parroċċa tal-Birgu f'idejha b'mod uffiċjali l-ewwel bħala Vigarju Kurat u aktar tard Arċipriet. Dan is-saċerdot jisthoqqlu kull tifhir għad-dedikazzjoni tiegħu b'risq il-parruċċani, f'dak iż-żmien imwiegħer tal-gwerra.



Is-sagristija u l-Awla Kapitulari mġarrfin wara l-bumbardament tas-16 ta' Jannar 1941. Hawn mietu mirduma aktar minn tletin ruh. Intilfu ħafna dokumenti storiċi mill-arkivju, armar tal-festa ta' barra u ħafna teżori tal-arti imprezzabbli. (Kollezzjoni Heritage Malta)

Referenzi

1. Lorenzo Zahra, *L-attakk fuq l-Illustrious*. In-Tagħna, 19 ta' Jannar 1981. p.12
2. Mikiel Fsadni, *Id-Dumnikani Maltin fi Żmien il-Gwerra*. Progress Press, 1977. p.92.
3. Laurence Mizzi, *Dizzjunarju ta' Malta fil-Gwerra*. Klabb Kotba Maltin, 2013. p.55-56.
4. Laurence Mizzi, *Dhahen tal-Gwerra*. Klabb Kotba Maltin, 1976. p.70-71.
5. Ibid. Lorenzo Zahra, *L-attakk fuq l-"Illustrious"*. In- Tagħna, 19 ta' Jannar 1981. p.12
6. Laurence Mizzi, *Maltin fil-Gwerra Ġrajjet il-Poplu*. PEG, 1992. p.162-163.
7. Herbert Ganado, *Rajt Malta tinbidel Vol 2*. 1974. p.285-286
8. Ibid. Mikiel Fsadni, *Id-Dumnikani Maltin fi Żmien il-Gwerra*. Progress Press, 1977. p.94.
9. Lino Bugeja, *Birgu: the people the journey. A short documentary about the experiences of the people from Birgu during World War 2*. 2015. Kitba u direzzjoni ta' Trevor Mizzi u Alan Cassar.
10. Norris Spiteri, *Tifkiriet tal-Gwerra*. Lehen Farsons, Vol.2. No.8. 1985, p.19.
11. Joseph Attard, *The Battle of Malta*. Progress Press, 1988. p.70.
12. Ibid. Laurence Mizzi, *Maltin fil-Gwerra Ġrajjet il-Poplu*. PEG, 1992. p.145.
13. Ibid. Mikiel Fsadni, *Id-Dumnikani Maltin fi Żmien il-Gwerra*. Progress Press, 1977. p.95-96.
14. Ibid. Laurence Mizzi, *Maltin fil-Gwerra Ġrajjet il-Poplu*. PEG, 1992. p.164.
15. Ibid. Mikiel Fsadni, *Id-Dumnikani Maltin fi Żmien il-Gwerra*. Progress Press, 1977. p.99.